

نسیم الریاض کے خصائص..... تحقیقی جائزہ

شیرعلی*

رضیہ نور**

انبیاء کرامؑ کی تاریخ میں یہ امتیاز صرف حضرت محمد رسول اللہ ﷺ کو ہی حاصل ہے کہ آپ ﷺ کی حیات مبارکہ اور کارنامہ نبوت کی تمام جزئیات اور تفصیلات کمال صحت اور اسناد کے ساتھ محفوظ اور موجود ہیں۔ سیرت طیبہ کے ذخیرے میں اولین کتابیں مغازی کے عنوان سے لکھی گئی ہیں اور اس فن میں پہلی کتاب مشہور تاجی عروہ بن زبیرؓ نے لکھی۔ مغازی کے بعد اہم کتب سیرت دلائل و شمائل کے عنوان سے سامنے آئیں۔ شمائل سیرت طیبہ کا ایک اہم جز ہے جس کے تحت نبی اکرم ﷺ کے حلیہ مبارک، عادات و خصائل، نشست و برخاست، خورد و نوش، آلات حرب، معمولات و عبادات بیان کیے جاتے ہیں۔ شمائل پر سب سے اولین اور مشہور تالیف امام ترمذیؒ (۲۷۹ھ) کی کتاب ”الشمائل النبویہ و الخصائل المصطفویہ“ ہے۔ شمائل پر دوسری اہم کتاب قاضی عیاضؒ (۵۴۴ھ) کی ”الشفاء بتعریف حقوق المصطفیٰ“ ہے۔ نبی اکرم ﷺ کے فضائل و محامد، آداب و حقوق کے حوالے سے یہ ایک مایہ ناز گراں قدر تالیف ہے۔ علماء نے نظم و نثر میں اس کی تعریف و توصیف کی ہے۔ ”کتاب الشفاء“ اپنی مقصدیت کے لحاظ سے بلند اور کامیاب ہے۔ شرق و غرب میں اس کی شہرت عام ہے۔“ (۱) کتاب الشفاء کی شروحات میں سے سب سے اہم ترین شرح ”نسیم الریاض“ ہے جس کے مؤلف علامہ شہاب الدین خفاجیؒ ہیں۔

”شہاب الدین خفاجیؒ، حالات و آثار:

آپ کا نام احمد بن محمد بن عمر ہے۔ آپ کا لقب شہاب الدین، نسبت خفاجی ہے آپ مصری اور حنفی ہیں۔ (۲)
 آپ ۹۷۷ھ بمطابق ۱۵۶۹ء کو قاہرہ کے قریب سریاقوس میں پیدا ہوئے اور یہیں پرورش پائی۔ آپ حنفی المسلک تھے۔ (۳) بروکلمان نے آپ کو شافعی المسلک بیان کیا ہے۔ (۴) علامہ خفاجیؒ نے پہلے فقہ حنفی کی تعلیم حاصل کی اور پھر فقہ شافعی کی۔ آپ نے اس کے علاوہ علوم العربیہ، علم المعانی، منطق، علم العروض و توفانی، علم طب، علم شعر و ادب، علم ریاضی، تفسیر، حدیث اور سیرت کے علوم حاصل کیے۔ علامہ خفاجیؒ بیک وقت ادب و فقہ کے ماہر تھے۔ آپ کو فقہ حنفی میں بہت اعلیٰ مقام حاصل تھا۔ آپ مصر میں قضاء کے اعلیٰ عہدوں پر فائز رہے۔ آپ نے حرمین شریفین، قسطنطنیہ، تعلیم کے حصول کے لیے سفر کیا اور تعلیم حاصل کر کے پھر مصر واپس تشریف لائے۔ آپ کے اساتذہ میں ابوبکر شنوائی، علی بن غانم المقدسی الخزر جی، ابراہیم لعلقی، علی ابن جار اللہ العصامی، سفراکیمی، عبدالغنی المقدسی، سعد الملتی والدین ابن حسن خان شامل ہیں۔ (۵) علامہ خفاجیؒ سے ایک جماعت

* اسٹنٹ پروفیسر، شعبہ علوم اسلامیہ، جی سی یونیورسٹی، فیصل آباد، پاکستان

** پی ایچ ڈی سکالر، شعبہ علوم اسلامیہ، جی سی یونیورسٹی، فیصل آباد، پاکستان

نے کسب فیض کیا ان کے تلامذہ میں عبدالقادر ابن عمر البغدادی (۶)، فضل اللہ بن محبت اللہ المحمّی (۷)، احمد بن یحییٰ بن عمر الحموی (۸) شامل ہیں۔ علامہ خفاجیؒ روم ایلی، اسکوب، سلانیک اور مصر میں قضاء کے اعلیٰ عہدوں پر فائز رہے۔ (۹)

علامہ خفاجیؒ نے اپنی زندگی کا ایک بڑا حصہ تصنیف و تالیف میں بسر کیا۔ آپ نے بہت ضخیم کتب تالیف کیں۔ ان کی بہت سی کتب مخطوطات کی شکل میں موجود ہیں۔ شفاء للعلیل فیما فی کلام العرب من الدخیل، شرح درة الغواص فی أوہام الخواص للحریری، طراز الجالس، عنایة القاضی وکفایة الراضی، نسیم الریاض فی شرح الشفاء قاضی عیاضؒ، خوابا الزوایا فی الرجال من البقایا، ریحانة البانوزہة الحیاة الدنیا، (۱۰) علامہ شہاب الدین خفاجیؒ نے قاہرہ میں بروز پیر ۱۲ رمضان المبارک ۱۰۶۵ھ بمطابق ۳ جون ۱۶۵۹ء کو وفات پائی۔ (۱۱)

”نسیم الریاض“ تعارف وخصائص:

”نسیم الریاض“ سیرت نبویہ ﷺ پر ایک جامع کتاب ہے۔ کتاب الشفاء کی شروحات میں یہ سب سے مشہور اور ضخیم شرح ہے۔ یہ کتاب چھ جلدوں پر مشتمل ہے۔ اس کی تحقیق محمد عبدالقادر عطا نے کی ہے۔ اس کے کل صفحات ۳۰۴۰ ہیں۔ اس کے صفحات کا سائز ۱۷×۲۴ ہے یہ ۲۰۱۱ء/۱۴۳۲ھ میں طبع ہوئی۔ یہ دوسرا ایڈیشن ہے۔ اس کتاب کو دارالعلمیہ نے بیروت لبنان سے شائع کیا۔ سیرت نبویہ ﷺ پر معلومات کی فراوانی اور جزئیات کی فراہمی کے سلسلہ میں ایک اہم کتاب ہے۔ مولف نے ”الشفاء“ کے متن کی نہ صرف توضیح و تشریح کی، بلکہ مختصر روایات کی مزید تفصیل بیان کرتے ہوئے سیرت نبویہ ﷺ سے متعلق متعدد احادیث و روایات نقل کی ہیں۔ یہ کتاب مختلف علوم کا مرقع ہے۔ جس سے مولف کی مختلف علوم میں دسترس کا اندازہ ہوتا ہے۔

علامہ خفاجیؒ نے ”نسیم الریاض“ کے اہم خصائص کو درج ذیل عنوانات کے تحت بیان کیا ہے۔

۱- متعدد و متنوع مضامین:

نبی اکرم ﷺ کی شخصیت متنوع پہلوؤں کی حامل ہے جو مجموعہ اوصاف و کمالات ہے۔ کسی بھی مصلح، رہنما اور فاتح میں اتنے اوصاف نظر نہیں آتے جتنے تمہار رسول ﷺ کی ذات میں قدرت نے ودیعت کیے ہیں۔

سید سلیمان ندوی کے الفاظ میں:

”غرض ایک ایسی شخصی زندگی جو ہر طائفہ انسانی اور ہر حالت انسانی کے مختلف مظاہر اور ہر قسم کے صحیح

جذبات اور کامل اخلاق کا مجموعہ ہو صرف محمد رسول اللہ ﷺ کی سیرت ہے۔“ (۱۲)

رسول اللہ ﷺ کی شخصیت کے جامع اور ہمہ گیر ہونے کے باعث سیرت نگار کا کام بھی پھیل جاتا ہے۔ ”نسیم الریاض“ کتب شمائل کے ضمن میں کتاب شفاء کی سب سے مقبول اور ضخیم شرح ہے۔ مولف نے اس میں شمائل کے تمام پہلوؤں کا احاطہ کیا ہے۔

مولف نے اپنی سیرت کا آغاز قرآن کریم کی ان آیات کے تحت کیا ہے جن میں آپ ﷺ کی علوشان، رفعت ذکر اور دیگر انبیاء کرام پر آپ ﷺ کی قدر و منزلت و فضائل، اللہ عزوجل کا آپ ﷺ پر درود بھیجنا، قرآن مجید کے تحت بزرگی اور ذکر بیان کیا ہے۔ دیگر متنوع موضوعات میں دینی و دنیوی فضائل کے تحت اوصاف مبارکہ، حلیہ مبارک، نظافت و پاکیزگی، فہم و ذکا، فصاحت و بلاغت، نسبی شرافت، شہر کی بزرگی اور ضروریات زندگی کی اقسام میں آپ ﷺ کی سیرت بیان کرنے کے بعد اسراء و معراج، معجزہ کی تعریف اور آپ ﷺ کے معجزات کو تفصیل سے پیش کیا ہے۔

علامہ خفاجی نے نبی اکرم ﷺ کے امت پر حقوق کو قرآن کریم کے حوالے سے بیان کرتے ہوئے آپ ﷺ کی اتباع، آپ ﷺ کی اطاعت کے وجوب، آپ ﷺ سے محبت کا ثواب، علامت، محبت کے معنی و حقیقت اور خیر خواہی کا وجوب، آپ ﷺ کی تعظیم و توقیر، صحابہ کرام، ائمہ سلف کا طریقہ، اہل بیت، صحابہ کرام کی تعظیم اور آثار و مقامات نبویہ ﷺ کی تعظیم و توقیر آپ ﷺ پر درود و سلام کی فریضیت و فضیلت، قبر انور کی زیارت اور مسجد نبوی کے آداب و فضیلت کو شامل کیا۔

دیگر مباحث میں ان امور کا بیان ہے جو آپ ﷺ پر جائز یا ممنوع ہیں اور احوال بشر کا یہ بیان جن میں ان دینی امور کو ذکر کیا جن میں نبی کریم ﷺ کی عصمت ثابت ہوتی ہے۔ انبیاء کرام کی امور دنیویہ میں خصوصیات اور ان پر عوارض بشریہ کے اطلاق کو بیان کیا۔ اللہ عزوجل، انبیاء کرام، ملائکہ، نبی اکرم ﷺ، اصحاب المؤمنین، صحابہ کرام کی تنقیص (نعوذ باللہ) سب و شتم اور اس سے متعلق احکامات کو بھی مولف نے اپنی سیرت کی کتاب کا حصہ بنایا ہے۔

گونا گوں مضامین اور موضوعات کی کثرت کے باعث یہ کتاب نہایت مفید اور وقعت کی حامل ہے۔

۲۔ متعدد و متنوع مصادر و ماخذ:

”نسیم الریاض“ متعدد و متنوع موضوعات سیرت پر مشتمل ہے۔ مضامین کا تنوع مصادر کے تنوع کا متقاضی ہوتا ہے۔ یہی وجہ ہے کہ مولف نے مضامین سیرت کے بیان کے لیے متعدد و متنوع مصادر سے استفادہ کیا ہے۔ ان مصادر و ماخذ میں سب سے اہم قرآن کریم ہے۔ قرآن کریم کی آیات درحقیقت سیرت طیبہ کے علمی اور تعارفی ابواب ہیں۔ قرآن حکیم کے مختلف مضامین اپنی نوعیت اور مناسبت کے مطابق سیرت کے مختلف الانواع پہلو ثابت ہوتے ہیں یہی وجہ ہے کہ علامہ خفاجی نے سیرت طیبہ کو قرآن کریم کی روشنی میں بیان کیا ہے۔ مضامین سیرت کی توضیح و تشریح کے لیے متعدد مقامات پر آیات قرآنیہ سے استدلال کیا ہے۔ بالخصوص قسم اول کا باب اول جو نبی اکرم ﷺ کی قدر و منزلت، علوشان اور رفعت ذکر کے بیان پر مشتمل ہے۔ مولف نے اس مقصد کو قرآن کریم کی آیات مبارکہ کی روشنی میں بیان کیا ہے۔ مزید برآں آیات قرآنیہ کی تفسیر و توضیح کے لیے تمام مشہور و متداول کتب تفسیر اور کتب علوم القرآن سے استفادہ کیا۔

مولف نے ”نسیم الریاض“ کی تالیف میں کتب احادیث کے وسیع ذخیرہ یعنی صحاح و اسانید اور سنن کے مجموعوں سے

بھر پور استفادہ کرتے ہوئے سیرت نبوی ﷺ پر ٹھوس اور مستند مواد پیش کیا۔ کتب احادیث کے علاوہ ان کی شروعات سے بھی وسیع پیمانے پر مدد ملی ہے۔ روایات و احادیث اور رایوں کی جانچ پڑتال کے لیے فن جرح و تعدیل اور علم اسماء الرجال کی کتب سے بہت زیادہ استفادہ کیا ہے۔ دلائل نبوت اور معجزات نبوت کے لیے حدیث و سیرت کے مصادر و ماخذ کے علاوہ دلائل النبوة کی کتب سے اور شمائل نبوی ﷺ کے بیان کے لیے کتب شمائل سے مواد اخذ کیا ہے۔ واقعات سیرت کے ضمن میں کتب سیرت اور مغازی اور تاریخ کی تمام مشہور و معروف کتب سے بھر پور استفادہ کیا ہے۔ رسول اکرم ﷺ کی سیرت کے لیے مولف نے کتب احادیث سے استفادہ کرتے ہوئے ان میں جو احکام و معاملات بیان کیے ہیں ان کے لیے فقہ کی کتب سے بھی مدد ملی ہے۔ بہت سے احادیث سے انہوں نے فقہی مسائل کا استنباط کیا ہے۔ روایت میں موجود مشکل الفاظ کی لغوی و نحوی توضیح و تشریح کے لیے علم لغت و نحوی کتابوں سے مدد ملی ہے۔ ’نسیم الریاض‘ کے بعض مضامین پر تصوف کا رنگ غالب ہے کیونکہ مولف کو تصوف سے خصوصی شغف تھا لہذا انہوں نے کتب تصوف کو بھی پیش نظر رکھا۔

۳۔ مضامین میں حسن ترتیب و تنظیم:

علامہ خفاجی نے ’نسیم الریاض‘ میں مضامین سیرت کو نہایت منظم اور مرتب انداز میں تحریر کیا ہے۔ اولاً تمام مضامین سیرت کو انہوں نے چار اقسام میں تقسیم کیا ہے۔ ہر قسم کو متعدد ابواب اور فصول کے تحت ترتیب دیا ہے۔

☆ قسم اول کو مولف نے چار ابواب اور ۸ فصول میں تقسیم کیا ہے۔ اس قسم کے پہلے باب میں قرآن حکیم کے حوالے سے سیرت نبوی ﷺ کو بیان کیا ہے۔ جن کے تحت ثناء بربان باری تعالیٰ، شان رسول اللہ ﷺ میں آیات قرآنیہ، آپ ﷺ کے شاہد ہونے کا وصف، نبی اکرم ﷺ کی دلجوئی، نبی اکرم ﷺ کے مراتب عالیہ کی قسم، اللہ عزوجل کا نبی اکرم ﷺ کے مقام و مرتبہ کی قسم کھانا سے متعلق آیات نقل کی ہیں اور ان کی تفسیر مختلف کتب تفسیر سے کی ہے، نبی اکرم ﷺ کے اوصاف، حلیہ مبارک، کمال خلقت، جمال صورت، فہم و ذکا، فصاحت و بلاغت، نسبی شرافت، وغیرہ کو بیان کیا، قسم اول کے دیگر مضامین اسراء و معراج اور معجزات کے بیان پر مشتمل ہیں ان کی اہمیت کے پیش نظر مولف نے ان کو علیحدہ ابواب میں تفصیل سے بیان کیا۔ قسم دوم نبی اکرم ﷺ کی محبت کے وجوب، سنت کے اتباع، آپ ﷺ کے آل و اصحاب اور قریبنداروں سے محبت، آثار و مقامات متبرکہ نبوی ﷺ کی تعظیم اور درود و سلام کی فرضیت، فضیلت، قبر انور کی زیارت اور مسجد نبوی ﷺ کے آداب و فضیلت پر مشتمل ہے۔ قسم الثالث میں ان امور کو بیان کیا جو آپ ﷺ پر جائز یا ممنوع ہیں۔ ان میں نبی اکرم ﷺ کی دلی چنگلی، میثاق انبیاء کرام، معترضین کے جوابات، نبی اکرم ﷺ، اور انبیاء کرام کی عظمت، ملائکہ کی عصمت کو بیان کیا ہے۔ نیز آپ ﷺ پر جادو کا اثر، دنیاوی امور اور آپ ﷺ کی حالت، اقوال و احکام، حدیث، قرطاس، کلمات بدعا، دنیاوی افعال، ابتلاء انبیاء و

رسل کی حکمتیں بھی بیان کی ہیں۔ قسم الرابع وجوہات تنقیص و توہین اور اس کے احکام شرعیہ پر مشتمل ہے جس کے تحت مولف نے الفاظ تنقیص، دلائل وجوب قتل، یہود و منافقین کو قتل نہ کرنے کی حکمت، ارشادات نبوی ﷺ کی تکذیب کے احکام، مشتبہ اور محتمل اقوال کے احکام، امثال سے گالی دینے کا حکم، سب و شتم تنقیص و اہانت کرنے والے کی عقوبت و وراثت اور غسل و نماز و جنازہ کے احکام بیان کرتے ہوئے اللہ تعالیٰ کے خلاف کلمات کہنے، انبیاء کرام اور فرشتوں، اہل بیت، آل پاک ازواج مطہرات اور صحابہ کرامؓ کا گالی دینے والے کے متعلق احکامات کو بھی ذکر کیا ہے۔

”نسیم الریاض“ کے مضامین کی ترتیب عام کتب سیرت سے مختلف ہے۔ جو اسے دوسری کتب سیرت سے ممتاز کرتی ہیں۔

۴۔ اشعار سے استشہاد:

”نسیم الریاض“ کی ایک اہم خصوصیات اشعار سے استشہاد ہے۔ علامہ خفاجیؒ نے قدیم سیرت نگاروں کی طرح بہت زیادہ اشعار نقل کیے ہیں جن میں صحابہ کرامؓ کے اشعار کے ساتھ ساتھ صوفیہ، فقہاء اور نامور شعراء کے اشعار بھی شامل ہیں۔ ان شعراء کی تعداد ۷۱ ہے اور بہت زیادہ اشعار ایسے بھی ہیں جن کے شعراء کے نام نہیں لکھے۔ علامہ خفاجیؒ نے جن صحابہ کرامؓ کے اشعار نقل کیے ان میں حضرت حسان بن ثابتؓ، حضرت عبداللہ بن رواحہؓ، حضرت ابو بکر صدیقؓ، حضرت ابوسفیان بن الحارثؓ اور حضرت کعب شامل ہیں۔

☆ نبی اکرم ﷺ کا اُمی ہونا معجزہ ہے جو بصری نے اپنے اس شعر میں اشارہ کیا ہے:

كفاك با لعلم في الأمی معجزة

في الجاهلية والتاديب في اليتيم. (۱۳)

”آپ ﷺ کے لیے کافی ہے امی میں سب سے زیادہ علم کا ہونا بطور معجزہ کے جاہلیت اور یتیمی میں باادب ہونا۔“

☆ علامہ خفاجیؒ نے نہ صرف کتاب شفاء کے اشعار کی توضیح و تشریح کی بلکہ اور ان میں موجود شکل الفاظ کی لغوی وضاحت بھی کرتے ہیں۔

يا دار خير المرسلين و من به هدى الانام و خص بالآيات

ترجمہ: ”اے سید المرسلین کے کاشانہ اقدس اور ہر وہ چیز جو ان سے منسوب ہے جن سے لوگوں نے ہدایت

پائی اور وہ معجزات کے ساتھ مخصوص ہیں۔“

اس شعر کی توجیح کرتے ہوئے علامہ خفاجیؒ لکھتے ہیں:-

اراد بداره محل قرفیہ مطلقاً فی شمل مکة و المدینة، و فی نسخة: المسلمین،
.....، لان اللہ تعالیٰ خصه منها بما لم یکن لغيره، أو التعریف فیہ للعهد. (۱۴)
”داروہ ہے جس میں ٹھہریں مطلقاً، پس یہ مکہ اور مدینہ کو شامل ہے اور ایک نسخے میں مسلمین کی جگہ الأ نام
ہے اور پہلا قول زیادہ بہتر ہے اور ہدی مجہول کا صیغہ ہے۔ یعنی اللہ نے اسے ہدایت دی اور الا نام سے
خلق کو یا ہر ذی روح مراد ہے جیسا کہ گزرا ہے اور ان کا جو قول آیات ہے۔ اس سے مراد قرآن کریم اور
عام معجزات ہیں۔ کیونکہ اللہ تعالیٰ نے آپ ﷺ کے ساتھ ان کو خاص کیا ہے جو دوسروں کو نہیں الف لام
جو لفظ آیات کے شروع میں آیا ہے عہد کے لیے ہے۔“

۵۔ الفاظ کی لغوی اور نحوی تشریح:

عربی زبان دنیا کی تمام زبانوں سے وسیع تر زبان ہے۔ اس میں ایک چیز کے بہت سے نام اور بہت سی لغات پائی
جاتی ہیں۔ ایک ہی مفہوم کو سینکڑوں عنوانات اور الفاظ سے تعبیر کیا جاسکتا ہے۔ اعراب اور اشتقاق بدلنے سے ایک ایک لفظ کے
کئی کئی معنی پیدا ہو جاتے ہیں۔ یہی وجہ ہے کہ علامہ خفاجیؒ نے سیرت نگاری کے دوران آنے والے بہت سے مشکل الفاظ کے نہ
صرف معنی بتائے ہیں بلکہ اعراب کی بھی نشاندہی کی ہے۔ اس سے پڑھنے والے کو کسی دقت اور دشواری کا سامنا نہیں کرنا پڑتا۔
علامہ خفاجیؒ نے جن الفاظ کی لغوی و نحوی توضیح و تشریح کی ان میں اشخاص اور جگہوں کے نام شامل ہیں۔ علاوہ ازیں احادیث اور
اشعار میں آنے والے مشکل الفاظ کی بھی لغوی وضاحت کی ہے۔ اس ضمن میں انہوں نے علماء و لغت کے اقوال و آراء سے بھی
استفادہ کیا ہے۔

☆ الترقضی، بفتح المشناة فوقیة و سکون الراء و ضم القاف و فاء مکسورة و یاء نسبة (۱۵)
الترقضی: ت او پر دو نقطوں والا زبر کے ساتھ اور راء سکون کے ساتھ اور قاف پیش کے ساتھ اور فا زبر کے ساتھ اور
یا نسبت کے لیے ہے۔

☆ اسی طرح مؤلف نے مختلف جگہوں کے ناموں کی لغوی توضیح کی ہے۔
سرف: سین بغیر نقطوں کے زبر کے ساتھ اور راء بغیر نقطوں کے زبر کے ساتھ اور فاء، جگہ کا نام ہے، اور قول ہے مکہ
کے قریب پہاڑ کا نام ہے چھ میل کے فاصلے پر یا سات یا آٹھ یا بارہ اس میں اختلاف ہے۔ (۱۶)

☆ علامہ خفاجیؒ نے کتب احادیث کے ایک بڑے ذخیرہ سے استفادہ کیا ہے۔ وہ صرف نقل حدیث پر اکتفا نہیں کرتے
بلکہ حدیث میں موجود مشکل الفاظ کی لغوی وضاحت بھی کرتے ہیں۔ مثلاً نبی اکرم ﷺ کے زہد و تقویٰ سے متعلق

حدیث نقل کی ہے۔

”لم یمتلی جوف النبی، صلی اللہ تعالیٰ علیہ وسلم، شعباً قط (۱۷)
 ”نبی اکرم ﷺ نے کبھی سیر ہو کر کھانا نہیں کھایا۔“

حدیث میں مذکور لفظ ”شعباً“ کے معنی بیان کرتے ہوئے لکھتے ہیں:

التمسانی کہتے ہیں: اس میں چار لغات ہیں شین کی زبر کے ساتھ اور زیر کے ساتھ اور ب سکون کے ساتھ اور اس کے فتح کے ساتھ۔ برہان کہتے ہیں: ب زبر کے ساتھ ہے۔ بھوک کی ضد ہے اور اگر ب کے سکون کے ساتھ ہو تو اس چیز کو کہتے ہیں جس سے پیٹ بھر جائے۔ (۱۸)

اس کے علاوہ مؤلف نے متعدد مقامات پر احادیث میں موجود مشکل الفاظ کی توضیح کی ہے۔ اس کے ساتھ مؤلف نے بہت سی بیماریوں کے معنی بھی بیان کیے ہیں۔ جو احادیث میں بیان ہوئی ہیں ان میں ذات الحجب، استسقاء اور طاعون وغیرہ شامل ہیں۔ علاوہ ازیں مؤلف نے سیرت نگاری کے دوران جا بجا اشعار سے استشہاد کیا ہے۔ استشہاد کرتے ہوئے ان اشعار کے اندر موجود مشکل الفاظ کی لغوی و نحوی وضاحت کی ہے۔

۶۔ قرآن کریم سے استشہاد:

علامہ خفاجیؒ نے ”نسیم الریاض“ میں قرآن کریم سے استشہاد کرتے ہوئے سیرت طیبہ کو بیان کیا۔ نبی اکرم ﷺ کی سیرت کا کوئی جز ایسا نہیں جس کے متعلق قرآن پاک میں ایک سے زائد آیات نہ ہوں۔ اس لیے مولانا ابوالکلام آزاد کہتے ہیں۔

”اگر دنیا سے تاریخ اسلام کی ساری کتابیں معدوم ہو جائیں اور صرف قرآن باقی رہے تب بھی آنحضرت

ﷺ کی شخصیت مقدسہ اور آپ ﷺ کی سیرت و حیات کے براہین و شواہد مٹ نہیں سکتے۔“ (۱۹)

علامہ نے آیات کو صرف نقل کرنے پر اکتفا نہ کیا بلکہ ان آیات کے مختلف پہلوؤں سے تشریح بھی کی۔ جیسے ان آیات کی تفسیر، سبب نزول، اختلاف قرأت، خطاب کا تعین، مشکل لفظوں کی وضاحت۔

علامہ خفاجیؒ نے آپ ﷺ کے اوصاف و خصائل اور خصوصیات و امتیازات جو قرآن کریم میں بیان ہوئے ہیں۔ ان آیات کی روشنی میں نبی اکرم ﷺ کی سیرت طیبہ کو بیان کیا۔ جیسے اللہ رب العزت کو اپنے محبوب کی مشقت گوارا نہیں علامہ خفاجیؒ نے اس ضمن میں یہ آیات بیان کیں۔

﴿طه ۵۰ مَا أَنْزَلْنَا عَلَيْكَ الْقُرْآنَ لِتَشْقَى﴾ (۲۰)

”اے محبوب ہم نے یہ قرآن تم پر اس لیے نہیں اتارا کہ تم مشقت میں پڑو۔“

نبی اکرم ﷺ کی خصوصیت بیان کرتے ہوئے اس آیت مبارکہ سے استشہاد کیا۔

﴿قُلْ يَا أَيُّهَا النَّاسُ إِنِّي رَسُولُ اللَّهِ إِلَيْكُمْ جَمِيعًا﴾ (۲۱)

”تم فرماؤ اے لوگو میں تم سب کی طرف اللہ کا رسول ہوں۔“

﴿وَمَا أَنْزَلَ عَلَى الْمَلَائِكِ﴾ (۲۲)

”اس آیت میں ”ملکین“ کے حوالے سے حسن البصری سے نقل کرتے ہیں۔“

لام فتح کے ساتھ ہے اور یہ قرآۃ سبع ہے یا ”ملکین“ زیر کے ساتھ یہ قرآۃ شاذہ ہے۔ جمہور کا مذہب ہے کہ

”ملکین“ زیر کے ساتھ ہے اور یہ قرآۃ متواترہ ہے۔ (۲۳)

مؤلف نے آیات میں خطاب کا تعین بھی کیا ہے مثال کے طور پر اللہ تعالیٰ کے اس فرمان کے بارے میں کہتے ہیں۔

﴿فَأَنْزَلَ اللَّهُ سَكِينَتَهُ عَلَيْهِ﴾ (۲۴) ترجمہ: ”پس اللہ نے ان پر سکونت نازل کی۔“

اس میں ضمیر دو قولوں کی طرف ہے۔ ایک نبی کریم ﷺ کیلئے اور دوسرا حضرت ابوبکر صدیقؓ کے لیے (۲۵)

علامہ خفاجی نے آیات کو بیان کرتے ہوئے ان کے سب نزول کو بھی بیان کیا ہے۔ جیسے اس آیت کو بیان کر کے کہتے

ہیں۔

﴿فَأَنهَمْ لَا يُكَذِّبُونَكَ وَلَكِنَّ الظَّالِمِينَ بَابِلٍ اللّٰهُ يَجْحَدُونَ﴾ (۲۶)

ابومیسرہ سے روایت ہے ایک دفعہ ابو جہل اپنے ساتھیوں کے ساتھ گزرا پس انہوں نے کہا: اللہ کی قسم اے محمد ہم

تمہیں نہیں جھٹلاتے اور بے شک ہمارے نزدیک تو صادق ہے لیکن ہم اس کو جھٹلاتے ہیں پس یہ آیت نازل ہوئی یہ اس آیت کا

سبب نزول ہے۔ (۲۷)

گویا خفاجی نے نبی کریم ﷺ کے خصائص و امتیازات کو قرآن کریم کی روشنی میں بیان کیا اور ساتھ ہی ان آیات کی

تفسیر و توضیح، سبب نزول، قرأت کے اختلاف، خطاب کے تعین وغیرہ کو بھی بیان کیا۔

۷۔ حدیث سے استشہاد:

علامہ خفاجی نے نبی کریم ﷺ کی سیرت طیبہ کو بیان کرتے ہوئے احادیث سے بھی استشہاد کیا۔ مؤلف نے

احادیث کو بیان کرتے ہوئے دو انداز اختیار کیے۔ قاضی عیاض کی احادیث کو جب علامہ خفاجی بیان کرتے ہیں تو پوری سند نقل

کرتے ہیں اور ان راویوں کا مکمل تعارف بیان کرتے ہیں جن میں ان کے نام کے ساتھ ان کے علاقے اساتذہ اور ان کی مشہور

کتب کو بیان کرنے کے ساتھ ان کی جرح و تعدیل بھی کرتے ہیں۔

علامہ خفاجی جب خود کوئی حدیث بیان کرتے ہیں تو اس کی سند کا التزام نہیں کرتے بلکہ متن کو بیان کرنے پر اکتفا

کرتے ہیں۔ اس حدیث کے ماخذ کی طرف اشارہ کرتے ہیں کہ اسے شیخین نے روایت کیا ہے۔ اگر اس حدیث کی سند میں کوئی

ضعف ہے تو پھر اس ضعیف راوی کا ذکر کر کے اس کے بارے میں محدثین کی آراء بیان کر دیتے ہیں۔ کہ وہ کذاب ہے وضاع

ہے وغیرہ۔

”علامہ خفاجیؒ نے مقدمہ میں اپنی سند کا ذکر کیا ہے۔ حدیث کی اقسام کو بھی بیان کرتے ہیں یعنی حدیث کو ذکر کر کے مؤلف بتاتے ہیں کہ یہ مرفوع، مرسل، منقطع موضوع، معضل یا ضعیف ہے۔ اگر کوئی حدیث ضعیف یا موضوع ہے تو اس کے متعدد طریق بیان کر دیتے ہیں۔ جس سے اس حدیث کا ضعف دور کر دیتے ہیں۔

اگر کوئی حدیث ایسی ہے جس کے معارض کوئی حدیث موجود ہو تو اس میں ان احادیث میں جمع و تطبیق قائم کرتے ہیں۔ ضعیف حدیث پر عمل کرنے کے حوالے سے علامہ خفاجیؒ کی رائے کے فضائل اعمال اور ترغیب و ترہیب میں ضعیف حدیث پر عمل کیا جائے گا جبکہ احکام اور معاملات میں ضعیف حدیث پر عمل نہیں ہوگا۔

علامہ خفاجیؒ نے واقعات سیرت لکھتے ہوئے احادیث و روایات کے ماخذ بتائے ہیں۔

حضرت ابن عباسؓ سے مروی ہے کہ رسول اللہ ﷺ نے فرمایا: بے شک اللہ تعالیٰ نے مخلوق کو دو قسموں میں تقسیم کر کے ان میں سے مجھے بہتر قسم میں کیا۔

خفاجیؒ اس کی نشاندہی کرتے ہیں کہ هذا الحدیث رواه الطبرانی والبيهتي في الدلائل۔ (۲۸)

آپ ﷺ نے حضرت خالدؓ سے فرمایا جب ان کو اکیدر کی طرف بھیجا۔ (۲۹) اس کے ماخذ کا ذکر کرتے ہوئے

علامہ خفاجیؒ نے نشاندہی کی کہ یہ ابن اسحاق اور بیہقی کی روایت ہے۔ (۳۰)

علامہ خفاجیؒ نے معارض احادیث میں جمع و تطبیق قائم کی ان میں موجود تعارض کو رفع کیا۔

نبی اکرم ﷺ کے معجزات میں سے انگشت مبارک سے پانی جاری ہونے کے معجزہ میں حدیبیہ کے موقع پر لوگوں کی تعداد میں مختلف روایات کو بیان کیا۔ حضرت جابرؓ سے روایت ہے کہ لوگوں کی تعداد پندرہ سو تھی۔ بیہقی کی روایت ہے کہ ان کی تعداد چودہ سو تھی علامہ خفاجیؒ نے اسے صحیح کہا ہے۔ متعدد روایات میں سولہ سو، پانچ سو چالیس، پچیس، اسی اور تین سو کی تعداد بیان کی گئی ہے۔ مؤلف نے ان روایات کی جمع تطبیق میں ابن دحیہ کی رائے بیان کی

”کہ یہ روایات تخیماً بیان کی گئی ہیں تحقیقی نہیں اور سات سو کی روایت راوی کا وہم ہے۔“ (۳۱)

علامہ خفاجیؒ نے ”نسیم الریاض“ میں ضعیف احادیث کی بھی نشاندہی کی ہے۔

حضرت یحییٰ کے بارے میں ان کے غیر شادی شدہ ہونے کے باوجود اللہ تعالیٰ نے ان کی تعریف کی علامہ خفاجیؒ نے

اس بارے میں مختلف احادیث کا ذکر کیا ہے۔

”مامنا إلا من عصی أو هم بمعیصہ إلا یحیی بن زکریا“ (۳۲)

”ہم میں سے کوئی ایسا نہیں ہے جس نے نافرمانی نہ کی ہو سوائے یحییٰ بن زکریا کے۔“

علامہ خفاجیؒ فرماتے ہیں کہ یہ حدیث ضعیف ہے۔

دوسری روایت کی سند بیان کی:

”رواہ ابو یعلیٰ الموصلی فی مسنده عن زہیر عن عفان عن حماد بن سلمہ عن علی بن زید بن جدعان عن یوسف بن مہران عن ابن عباس رضی اللہ عنہما قال: ما أحد من ولد آدم الا قد أخطأ او ہم بخطیہ لیس یحییٰ ابن زکریا.“ (۳۳)

ترجمہ: ابو یعلیٰ موصلی اپنی مسند میں روایت کرتے ہیں کہ ابن عباسؓ نے فرمایا: ”ابن آدم میں ایسا کوئی نہیں ہے جس نے غلطی نہ کی ہو۔ سوائے یحییٰ بن زکریا کے۔“ علامہ خفاجیؒ اس حدیث کے بارے میں کہتے ہیں:

”واسنادہ ضعیف لأن ابن جدعان ضعیف ویوسف بن مہران مختلف فی جرحہ.“ (۳۴)

کسی ضعیف حدیث کو بیان کرتے ہوئے علامہ خفاجیؒ اس حدیث کے متعدد طرق کو بھی بیان کرتے ہیں جس سے یہ واضح ہو جاتا ہے کہ اس حدیث کی کوئی نہ کوئی اصل ہے۔ ایک روایت کہ حضرت یحییٰؒ نے اس حال میں حضرت عیسیٰؑ کی تصدیق کی کہ وہ شکم مادر میں تھے۔ علامہ خفاجیؒ نے اس روایت کے بارے میں کہا کہ:

”هذا الحدیث رواہ احمد وابن جریر عن مجاهد من طرق متعددة فهو حدیث

صحیح.“ (۳۵)

۸۔ مختلف فرقوں اور مذاہب کا ذکر:

علامہ خفاجیؒ نے ”نسیم الریاض“ میں مختلف فقہی فرقوں اور مذاہب اربعہ کا بھی ذکر کیا ہے۔ جس سے مولف کی فقہی بصیرت اور مذاہب اربعہ پر دسترس کا اندازہ ہوتا ہے۔ مولف نے واقعات سیرت کے ضمن میں جو مسائل بیان کیے ان کے لیے فقہاء کرام کی آراء بیان کرتے ہوئے مذاہب اربعہ کی آراء بیان کی ہیں۔ اس کی تفصیل حسب ذیل ہے۔

☆ نبی اکرم ﷺ نے جب اعرابی سے فرمایا کہ اے اعرابی تو اپنا بدلہ لے لے۔ اس پر اعرابی نے عرض کیا کہ میں نے

آپ ﷺ کو معاف فرمادیا۔ (۳۶)

علامہ خفاجیؒ نے اس حدیث کے ضمن میں ادب سکھانے کے لیے مارنے کے حوالے سے مذاہب اربعہ کا ذکر کیا۔

ان الشافعیة، والحنفیه، المالکیة، والحنابلہ، قالوا: إن الضربة واللطمۃ، لا قصاص

فیہ،، وعلیہ عمل الصحابة، رضی اللہ تعالیٰ عنہم. (۳۷)

”بے شک شافعیہ، حنفیہ، مالکیہ اور حنابلہ کہتے ہیں کہ بے شک ضربہ اور لطمہ (بچوں کو ادب سکھانے کے

لیے مارنا) میں شرع نے کہا قصاص نہیں ہے۔ بیشک اس میں تعزیر ہے اور بعض نے اس پر اجماع کا دعویٰ

کیا ہے مگر بے شک بعض نے اس میں اختلاف کیا ہے کیونکہ یہ خلاف قیاس ہے مگر بے شک نصوص کا یہی تقاضا ہے اور صحابہ کرامؓ کا بھی اسی پر عمل ہے۔“

☆ ذبیح پر درود پڑھنے کے حوالے سے علامہ خفاجیؒ نے فقہاء اربعہ کی آراء بیان کی۔ مالکی مذہب کے نزدیک یہ ناپسندیدہ ہے۔ حنفیہ نے کہا اس سے شک ہوتا ہے کہ یہ غیر اللہ کے لیے ہے۔ شافعیؒ نے بھی اس کی مخالفت کی پس ام میں کہا: ذبیح کے وقت ذبیح پر اللہ کا نام لیا جائے اور اسے ناپسند نہیں کیا کہ کہا جائے صلی اللہ علی رسول اللہ: بلکہ اس کو پسند کیا۔ (۳۸)

۸۔ القابات کا بیان:

علامہ خفاجیؒ نے ”نسیم الریاض“ میں جن اشخاص کا تذکرہ کرتے ہیں ان کے ناموں کے ساتھ مختلف القابات کا بھی ذکر کرتے ہیں۔ یہ القابات نہ صرف علماء کرام کے ساتھ بلکہ مشرکین، منافقین اور مرتدین کے ساتھ بھی القابات ذکر کیے جیسے حضرت عائشہؓ کے ساتھ فریدۃ الصدق، ویتیمۃ الدھر (۳۹) ابن حجر کے لیے خاتمۃ الحفاظ (۴۰) حضرت خالد بن ولیدؓ کا جہاں بھی ذکر کیا سیف اللہ یا سیوف اللہ بھی نام کے ساتھ بیان کیا۔ (۴۱) اس کے علاوہ مشرکین و منافقین کے نام کے ساتھ بھی مختلف القابات اور لعنت کا بھی ذکر کیا جیسے:

ابو جہل عمرو بن ہشام کے لیے فرعون هذه الأمة لعنة الله تعالى (۴۲) عتبہ بن ابی لہب کے لیے الجہنمی عدو اللہ و رسولہ (۴۳) مسلمہ کا جہاں ذکر کیا اس کے ساتھ کہا لعنة الله تعالى (۴۴) لابی بن خلف کے لیے لعنة الله (۴۵)

۹۔ واقعات سیرت کی تاریخوں کی نشاندہی:

علامہ خفاجیؒ نے سیرت نبویہ ﷺ کے واقعات بیان کرتے ہوئے تاریخ بھی لکھتے ہیں اور اس کی مدت کا تعین کرتے ہیں۔

☆ غزوہ ذات الرقاع کی تاریخ کے بارے میں لکھتے ہیں:

”غزوہ ذات الرقاع ہجرت کے ساتویں سال ہوا۔ (۴۶)

☆ نبی اکرم ﷺ پر جادو کرنے کے حوالے سے علامہ خفاجیؒ نے سال اور مدت کا تعین کیا۔ نبی اکرم ﷺ پر جادو محرم میں ساتویں سال ہوا۔ اس کی مدت کے بارے میں اختلاف ہے۔ ایک روایت کے مطابق مدت چالیس راتیں اور ایک قول چھ ماہ ہے اور ایک قول سال ہے۔ اس پر سہیلیؒ نے اعتماد کیا ہے اور ان روایات کو جمع کیا کہ یہ مدت جادو کے ظہور اس کی تاثیر کی شدت کے لحاظ سے ہے۔ (۴۷)

۱۰۔ اشخاص وامکان کا تعارف:

روایات سیرت کے ضمن میں جن اصحاب کا ذکر آتا ہے۔ علامہ خفاجیؒ ان کا مکمل تعارف بیان کرتے ہیں۔ مولف نے ان اصحاب کا تعارف پیش کیا ہے جن کا ذکر قاضی عیاضؒ نے کیا۔ ان میں صحابہ کرامؓ، صحابیاتؓ، تابعینؓ، محدثینؓ اور فقہاء کرامؓ شامل ہیں۔ مولف نے تعارف بیان کرتے ہوئے ان کا نام، تاریخ ولادت، وفات، علاقے، اساتذہ، تلامذہ اور کتب کا ذکر کیا ہے۔ اصحاب کے تذکرہ کے ساتھ علامہ خفاجیؒ نے جگہوں کا بھی تعارف پیش کیا ہے۔

☆ قاضی ابی الولید باجی کا تعارف بیان کرتے ہوئے لکھتے ہیں:

باجی کی نسبت مغرب کے ملک بلجہ کے جانب ہے۔ بلجہ اشبیلیہ کے قریب ملک ہے اور ایک قول کہ یہ بلجہ القیر وان ہے۔ کنیت ابوالولید ہے۔ اور یہ سلیمان بن خلف بن سعد بن ایوب بن وارث التجیبی قرطبی اور ذہبی ہیں ان کا اصل شہر بطلپوس ہے۔ پھر ان کے دادا بلجہ کی جانب منتقل ہوئے۔ جس کی طرف ان کو نسبت دی۔ وہ حافظ ابو محمد الباجی ہیں۔ آپ ذی قعدہ ۴۰۳ھ میں بطلپوس میں پیدا ہوئے ان سے جن لوگوں نے اخذ کیا ان کی ایک لمبی جماعت ہے جن میں ابن عبدالبر، خطیب اور حمیدی وغیرہ شامل ہیں اور آپ نے حج کے لیے سفر کیا اور حرم کے ہمسائے میں تین سال رہے اور ابو ذرہوی کی خدمت کی پھر بغداد اور دمشق کا سفر کیا اور علماء سے کسب فیض کیا۔ فقہ ابو طیب طبری سے اور علم الکلام ابو جعفر المنانی سے بھی علم حاصل کیا اور موصل میں ٹھہرے پھر ۱۳ سال کے بعد اندلس واپس آئے۔ ابن سکرۃ نے کہا: انہوں نے مدینہ منورہ میں ۱۹ رجب ۴۷۴ھ میں وفات پائی۔ (۲۸)

مولف بعض اوقات صرف نام کی وضاحت کرتے ہیں جیسے:

”شیخ فقیہ ابو عبد اللہ محمد بن أحمد بن الحسن المحمدی..... قری آخر

بنواحی مصر و بغداد و الیمامة“ (۲۹)

”شیخ ابو عبد اللہ محمد بن احمد بن الحسن المحمدی فقہی محمدیہ کی طرف منسوب ہیں جو تونس کے دیہاتوں میں سے

ایک دیہات ہے اور یہ جو اسم قری کا نام لیا جاتا ہے مصر، بغداد اور یمامہ کے نواح میں ہے۔

علامہ خفاجیؒ نے اشخاص کے تعارف کے ساتھ بعض جگہوں اور مقامات کا بھی تعارف کروایا ہے۔

☆ خندق کی وضاحت کرتے ہوئے لکھتے ہیں:

خندق: مدینہ میں ہے۔ خندق: رخ نقطہ والی زبر کے ساتھ اور ن سکون کے ساتھ، دال زبر کے ساتھ اور قاف یہ

کندہ سے فارسی معرب ہے گڑھے کے معنوں میں اور اس سے مراد غز وہ خندق ہے۔ (۵۰)

۱۱۔ لطیف نکات کا استنباط:

مولف نے بہت سے مقامات پر آیات و احادیث اور واقعات سیرت سے لطیف نکات مستنبط کیے ہیں جو مولف کی

وقت نظر اور ذکاوت فہم کی دلیل ہے۔ ان میں سے چند نکات درج ذیل ہیں:

☆ کتاب ”اشفاء“ کی عبارت ”وَأَرَادَ بِالْمَصْبَاحِ قَلْبَهُ وَبِالزُّجَاجَةِ صَدْرَهُ“ کی مولف نے نہایت خوبصورت وضاحت کی ہے۔

مشکاکہ ان کے ابا کے بدن ہیں اور زجاجہ ان کی اولادیں اور مصباح ان کی روشنی ﷺ ان میں امانت ودیعت کی گئی۔ جیسے حضرت عباس کا شعر ہے اور بے شک مصباح کو مشکاکہ میں بنایا کیونکہ اس میں روشنی بہت طاقتور ہوتی ہے اور کہا جاتا ہے مشکاکہ حضرت ابراہیم اور زجاجہ حضرت اسمعیل علیہ السلام اور مصباح محمد ﷺ ہیں۔ (۵۱)

۱۲۔ روایات سیرت سے فقہی مسائل کا استنباط:

”نسیم الریاض“ میں مولف نے سیرت طیبہ ﷺ کے ضمن میں جن احادیث نبویہ ﷺ سے استفادہ کیا ہے ان احادیث سے بہت سے فقہی مسائل کا استنباط کیا ہے وہ مختلف مسائل میں چاروں مذاہب فقہ کا نقطہ نظر بیان کرتے ہیں۔ اس کی چند ایک مثالیں درج ذیل ہیں:

☆ نجاشی کی نماز جنازہ کے بارے میں جب آپ ﷺ کے پیش نظر کیا گیا یہاں تک کہ آپ ﷺ نے اس کے جنازہ کی نماز پڑھائی۔ (۵۲)

مولف نے اس سے یہ فقہی مسئلہ بیان کیا کہ اس سے غائبانہ نماز جنازہ کا جواز ملتا ہے اور یہی امام احمد اور امام شافعی اور بعض سلف کی آراء ہیں۔ کیونکہ میت کی نماز دعا ہے۔ پس کیسے اس کے لیے دعائے کی جائے اور وہ غائب ہو یا قبر میں ہو جیسے حاضر کے لیے دعا کی جاتی ہے۔ حنفیہ اور مالکیہ اس طرف گئے ہیں کہ شرع میں ایسا نہیں ہے۔

مولف نے اس بارے میں طویل فقہی بحث کی ہے۔ بس حنفیہ اور شافعیہ کی آراء کے ضمن میں دلائل بیان کیے ہیں۔ (۵۳)

☆ نبی اکرم ﷺ کے وقار کا ذکر کرتے ہوئے ایک حدیث بیان کرتے ہیں۔ اس حدیث میں ہے کہ ”جب آپ ﷺ فجر کی نماز پڑھتے تو چار زانو بیٹھتے حتیٰ کہ سورج طلوع ہو جاتا (۵۴)

اور یہ نماز میں تھا جیسا کہ فقہاء نے صراحت کی اور اس سے یہ باہر تھا پس اس کو ناپسند نہیں کیا اور ایک قول ہے کہ یہ سنت ہے اور ہمارے بعض فقہاء کا قول ہے کہ نبی اکرم ﷺ کے فعل کے ساتھ یہ جلسہ جاہرہ ہے۔ (۵۵)

ان مذکورہ بالا امثال سے ظاہر ہوتا ہے کہ مولف کو فقہی مسائل پر عبور حاصل تھا اور احادیث اور واقعات سیرت کے ذریعے فقہی مسائل کا استنباط کرنے میں مہارت تامہ حاصل تھی۔

۱۳۔ روایات میں اشکالات کی نشاندہی اور ان کا حل:

”نسیم الریاض“ میں چند ایسی احادیث و روایات کا تذکرہ بھی ملتا ہے جن میں اشکالات پائے جاتے ہیں۔ مولف نے اپنی فہم و فراست سے ان اشکالات کا جواب دیا ہے۔ مثلاً

☆ شفاعت نبی ﷺ کے متعلق مولف نے صحیحین سے ایک طویل حدیث نقل کی ہے۔ اس حدیث میں ہے کہ جب لوگ قیامت کے دن سفارش کے لیے حضرت نوحؑ کے پاس جائیں گے تو کہیں گے ”یا نوح انت اول الرسل الی اهل الارض“ (۵۶)

اس قول میں اشکال یہ ہے کہ نوحؑ پہلے رسول کیونکر ہوئے جب آدمؑ بھی نبی مرسل ہیں۔ اسی طرح حضرت شیثؑ اور حضرت ادریسؑ کا شمار بھی رسولوں میں ہوتا ہے اور یہ سب رسول حضرت نوحؑ سے قبل کے تھے۔

مولف اس اشکال کا جواب دیتے ہوئے کہتے ہیں کہ میں یہ کہتا ہوں جو ابن حجر نے شرح بخاری میں کہا ہم نے نوحؑ کو اول رسل بیان کیا۔ حضرت آدمؑ نبی اور رسول تھے لیکن حضرت آدمؑ کی رسالت ان کے بیٹوں کی طرف تھی اور ان کی زندگی میں کفر ظاہر نہیں ہوا تھا۔ اور حضرت ادریسؑ اپنے زمانے میں تنبیہ کیلئے آئے حضرت شیثؑ ان کی وصیت تھے۔ پھر اللہ تعالیٰ نے حضرت نوحؑ کو بھیجا پس اس وقت لوگوں میں کفر ظاہر ہوا اور ان کی دعوت کی مخالفت کی حتیٰ کہ ان کو ہلاک کرنے کی ضرورت ہوئی۔ پس نوحؑ اول رسل تھے جو لوگوں کو دعوت دینے اور ان سے مجادلے کے لیے مبعوث کیے۔ (۵۷)

مذکورہ بالا مثال سے یہ واضح ہوتا ہے کہ علامہ خفاجیؒ روایات کو جوں کا توں نقل نہیں کرتے بلکہ تحقیق و تفحص اور غور و فکر کے بعد روایات میں موجود اشکالات کی نہ صرف نشاندہی کرتے ہیں بلکہ اس کا مناسب جواب بھی دیتے ہیں۔

خلاصہ بحث:

نبی اکرم ﷺ کی شخصیت کے جامع اور ہمہ گیر ہے۔ ایک بہترین سیرت نگار کے لیے ضروری ہو جاتا ہے کہ وہ آپ ﷺ کی زندگی کے ہر پہلو پر روشنی ڈالے۔ علامہ خفاجیؒ نے نسیم الریاض میں سیرت نبویہ ﷺ کے تقریباً تمام پہلوؤں کا احاطہ کیا ہے۔ نسیم الریاض میں موضوعات سیرت کی کثرت ہے۔ مضامین کا تنوع، مصادر کے تنوع کا متقاضی ہوتا ہے، اسی لیے علامہ خفاجیؒ نے متعدد و متنوع مصادر سے استفادہ کیا ہے، مولف نے واقعات سیرت کے ضمن میں مضامین میں حسن ترتیب و تنظیم کو مد نظر رکھا ہے۔ علامہ خفاجیؒ کی سیرت نگاری کی ایک اہم خصوصیت ادبی انداز ہے، نسیم الریاض میں مولف نے الفاظ کی لغوی و نحوی توضیح و تشریح بھی کی ہے۔ روایات سیرت کو بیان کرتے ہوئے آیات و احادیث اور واقعات سیرت سے لطیف نکات مستنبط کیے ہیں۔ نیز آیات میں اختلاف قرات، سبب نزول، خطاب کا تعین اور ان کی تفسیر و توضیح بیان کی ہے۔ متعدد اقوال میں سے راجح و مشہور قول کا تعین بھی آپ کی سیرت نگاری کی نمایاں خصوصیت ہے۔ مولف نے روایات سیرت سے فقہی مسائل کا استنباط اور روایات میں موجود اشکالات کی نشاندہی کرتے ہوئے ان کا حل بھی پیش کیا ہے۔ علامہ خفاجیؒ کی سیرت نگاری کی اہم خصوصیت واقعات سیرت کی تاریخوں کا تعین، القابات کا بیان، امکان و اشخاص کا تعارف اور فقہاء اربعہ کی آراء کا بیان ہے۔ علامہ خفاجیؒ کی سیرت نگاری کی ان خصوصیات نے انہیں عظیم سیرت نگاروں کی صف میں کھڑا کر دیا ہے۔

حواشی وحوالہ جات

- ۱- المقری، شہاب الدین احمد بن محمد، ازہار الریاض فی اخبار قاضی عیاض، جلد نمبر ۴، قاہرہ: مطبعہ بچہ، ۱۹۱۹ء، ص ۲۷۱
- ۲- محمد فہری علام، دائرۃ المعارف الاسلامیہ، جلد نمبر ۸، بیروت، لبنان: دار المعرفۃ، س۔ ن، ص ۳۹۶
- ۳- ایضاً، جلد نمبر ۸، ص ۳۹۶
- ۴- کارل بروکلیمان، تاریخ الادب العربی، مترجم: ا۔ د۔ محمود منی حجازی، جلد نمبر ۶، موسسۃ دار الکتب الاسلامی، الطبعة الثانیہ، ۱۴۲۹ھ۔ ۲۰۰۸م، ص ۵۵
- ۵- الحی، فضل اللہ بن محبت اللہ بن الحی، خلاصۃ الآثر، جلد نمبر ۱، بیروت: دار صادر، س۔ ن، ص ۳۳۲
- ۶- محمد فہری علام، دائرۃ المعارف اسلامیہ، جلد نمبر ۸، ص ۳۹۷
- ۷- الزرکلی، خیر الدین، الأعلام قاموس التراجم الاثیر الرجال والنساء من العرب والمستعربین والمستشرقین، جلد نمبر ۵، بیروت لبنان: دار العلم للملائین، طبعة الثانیہ عشرہ، ۱۹۹۷ء، ص ۱۵۳
- الحی، خلاصۃ الآثر، جلد نمبر ۱، ص ۳۳۲
- ۸- ایضاً ۹- ایضاً ص ۳۳۳
- ۱۰- البرجی زیدان، تاریخ ادب اللغة العربیہ، جلد نمبر ۳، دار الفکر، الطبعة الأولى، ۱۴۱۶ھ۔ ۱۹۹۶ء، ص ۳۲۳
- i- محمد فہری علام، دائرۃ المعارف الاسلامیہ، جلد نمبر ۸، ص ۳۹۸
- ii- کارل بروکلیمان، تاریخ الادب العربی، جلد نمبر ۶، ص ۵۵۔ ۵۷
- iii- الزرکلی، الأعلام، جلد نمبر ۱، ص ۲۳۸
- ۱۱- محمد فہری علام، دائرۃ المعارف الاسلامیہ، جلد نمبر ۸، ص ۳۹۷
- ۱۲- ندوی، سید سلیمان، خطبات مدارس، لاہور، اکیڈمی، س۔ ن، ص ۱۰۷
- ۱۳- خفاجی، شہاب الدین، احمد بن محمد بن عمر، نسیم الریاض فی شرح شفاء القاضی عیاض، تحقیق: محمد عبدالقادر عطاء، جلد نمبر ۱، بیروت لبنان: دار الکتب العلمیہ، الطبعة الثانیہ، ۱۴۳۲ھ۔ ۲۰۱۱ء، ص ۱۵۶
- ۱۴- ایضاً، جلد نمبر ۴، ص ۵۴۲ ۱۵- ایضاً، جلد نمبر ۵، ص ۲۲۹
- ۱۶- ایضاً، جلد نمبر ۲، ص ۳۰۸
- ۱۷- عبدالعزیز محمد بن عبدالحسن المسلمان، موارد الزمان لدروس الزمان، جلد نمبر ۶، م۔ ن، الطبعة الثلثون، ۱۴۲۴ھ، ص ۷۵۱
- ۱۸- شہاب الدین خفاجی، نسیم الریاض، جلد نمبر ۲، ص ۴۱۲
- ۱۹- ابوالکلام آزاد، مولانا، رسول رحمت ﷺ، مرتب: غلام رسول مہر، لاہور: شیخ غلام ایبند سنز، طبع اول، ۱۹۷۷ء، ص ۱۹۔ ۲۰
- ۲۰- طہ: ۲ ۲۱- الاعراف: ۱۵۸
- ۲۲- البقرہ: ۱۰۲ ۲۳- شہاب الدین خفاجی، نسیم الریاض، جلد نمبر ۶، ص ۹
- ۲۴- التوبة: ۴۰ ۲۵- شہاب الدین خفاجی، نسیم الریاض، جلد نمبر ۶، ص ۹
- ۲۶- الانعام: ۳۳ ۲۷- شہاب الدین خفاجی، نسیم الریاض، جلد نمبر ۲، ص ۳۷۹
- ۲۸- ایضاً، جلد نمبر ۳، ص ۶

- ۲۹۔ البیهقی، ابوبکر احمد بن الحسین، السنن الکبریٰ، محقق: محمد عبدالقادر عطاء، کتاب الجزیة، بیروت لبنان، دارالکتب العلمیة، الطبعة الثالثة، ۱۴۲۳ھ-۲۰۰۳ء، حدیث نمبر ۱۸۶۴۱
- ۳۰۔ شهاب الدین خفاجی، نسیم الریاض، جلد نمبر ۲، ص ۲۱۶
- ۳۱۔ ایضاً، جلد نمبر ۳، ص ۴۹۴
- ۳۲۔ السیوطی، جلال الدین عبدالرحمن بن ابی بکر، الدر المنثور فی تفسیر الماثور، جلد نمبر ۲، بیروت لبنان: دارالکتب العلمیة، ۱۴۱۱ھ-۱۹۹۰ء، ص ۲۱۶
- ۳۳۔ الطبرانی، ابوالقاسم سلیمان بن احمد، المعجم الکبیر، تحقیق: حمدی عبدالمجید السلفی، جلد نمبر ۲، احیاء التراث الاسلامی، ۱۴۰۶ھ-۱۹۸۶ء، ص ۲۱۶
- ۳۴۔ شهاب الدین خفاجی، نسیم الریاض، جلد نمبر ۲، ص ۱۷۲
- ۳۵۔ ایضاً، جلد نمبر ۲، ص ۲۱۴
- ۳۶۔ عبدالرزاق بن ہمام، ابوبکر الصنعانی، المصنف، کتاب العقول، محقق: حسیب الرحمن الأعظمی، بیروت لبنان: دارالکتب الاسلامی، الطبعة الثانية، ۱۴۰۳ھ، حدیث نمبر ۱۸۰۳۷
- ۳۷۔ شهاب الدین خفاجی، نسیم الریاض، جلد نمبر ۶، ص ۹۲
- ۳۸۔ ایضاً، جلد نمبر ۵، ص ۲۹
- ۳۹۔ ایضاً، جلد نمبر ۲، ص ۲۴۹
- ۴۰۔ ایضاً، جلد نمبر ۳، ص ۳۵۹
- ۴۱۔ ایضاً، جلد نمبر ۴، ص ۲۰۱
- ۴۲۔ ایضاً، ص ۲۷۰
- ۴۳۔ ایضاً، ص ۱۹۲
- ۴۴۔ ایضاً، جلد نمبر ۲، ص ۲۶۸
- ۴۵۔ ایضاً، جلد نمبر ۶، ص ۳۰
- ۴۶۔ ایضاً، ص ۲۵۹
- ۴۷۔ ایضاً، جلد نمبر ۲، ص ۴۵۵
- ۴۸۔ ایضاً، جلد نمبر ۱، ص ۳۶۷، ۳۶۸
- ۴۹۔ ایضاً، جلد نمبر ۱، ص ۱۸۶
- ۵۰۔ ایضاً، جلد نمبر ۳، ص ۳۶۱
- ۵۱۔ ایضاً، جلد نمبر ۱، ص ۱۸۶
- ۵۲۔ البیهقی، ابوبکر احمد بن حسین، دلائل النبوة و معرفة أحوال صاحب الشریعة، تحقیق: ڈاکٹر عبدالمعطلی قلعجی، جلد نمبر ۲، بیروت لبنان، دارالکتب العلمیة، ۱۴۰۵ھ-۱۹۸۵ء، ص ۴۱۰-۴۱۲
- ۵۳۔ شهاب الدین خفاجی، نسیم الریاض، جلد نمبر ۲، ص ۵۳-۵۵
- ۵۴۔ البجستانی، ابوداؤد سلیمان بن الأشعث، سنن، کتاب الادب، بیروت لبنان: دارالکتب العلمیة، ۱۴۱۲ھ-۱۹۹۲ء، حدیث نمبر ۲۸۵
- ۵۵۔ شهاب الدین خفاجی، نسیم الریاض، جلد نمبر ۲، ص ۳۹۲
- ۵۶۔ البخاری، محمد بن اسمعیل، صحیح بخاری، کتاب التوحید، الریاض: دارالسلام للنشر والتوزیع، الطبعة الثانية، ۱۴۱۹ھ-۱۹۹۹ء، حدیث نمبر ۴۱۰۷
- ۵۷۔ شهاب الدین خفاجی، نسیم الریاض، جلد نمبر ۳، ص ۲۰۸